



**QORTI CIVILI
PRIM' AWLA**

**ONOR. IMHALLEF
RAYMOND C. PACE**

Seduta tas-26 ta' April, 2012

Citazzjoni Numru. 895/2007

**Dr. Josette Grech (18679G) bhala mandatarja
specjali tal-assenti Mohamed Mossa Othman u martu
Amira Hamed Elzayani bhala werrieta tal-mejjet
binhom Marwan Mohamed Mossa Abdelaati**

VS

**(i) Int Med Plastering Limited (ii) Mediterranean
Building Finishes Limited**

Il-Qorti,

I. PRELIMINARI.

Rat ir-rikors guramentat ta' Dr Josette Grech (18679G) bhala mandatarja specjali tal-assenti Mohamed Mossa Othman u martu Amira Hamed Elzayani bhala werrieta tal-mejjet binhom Marwan Mohamed Mossa Abdelaati tal datat 16 ta' Lulju 2009 a fol. 1 tal-process fejn esponew:-

Illi Marwan Mohamed Mossa Abdelaati, iben ir-rikorrenti Mohamed Mossa Othman u martu Amira Hamed Elzayani, miet nhar it-18 ta' Dicembru 2006 bhala kawza ta' griehi sofferti wara incident fuq il-post tax-xoghol meta l-istess Marwan Mohamed Mossa Abdelaati waqa' minn terrazzin.

Illi Marwan Mohamed Mossa Abdelaati kien impjegat mas-socjetajiet intimati u fil-mument tal-incident kien qed jahdem gewwa blokk ta' appartamenti in kostruzzjoni gewwa Tigne, Sliema.

Illi ghall-istess incident huma unikament responsabbli s-socjetajiet intimati jew min minnhom, peress li dan l-incident gara minhabba t-tort, negligenza, u nuqqas ta' osservanza ta' prekawzjonijiet mehtiega da parti tas-socjetajiet intimata.

Illi l-ftuh tas-successjoni ta' Marwan Mohamed Mossa Abdelaati saret b'ordni tal-Qorti ta' Benghazi fit-3 ta' Jannar 2007 affavur tal-genituri tieghu (Dokument "A") u ghaldaqstant ir-rikorrenti Mohamed Mossa Othman u martu Amira Hamed Elzayani huma l-eredi ta' binhom skont il-ligi.

Illi s-socjetajiet intimati, ghalkemm interpellati sabiex jaddivjenu ghal-likwidazzjoni u hlas ta' danni minnhom ikkagunati bil-mewt ta' binhom Marwan Mohamed Mossa Abdelaati, inkluz b'ittra interpellatorja tas-26 ta' Marzu 2007 baqghu inadempjenti.

Illi ghalhekk l-istess atturi talbu lis-socjetajiet konvenuti jghidu ghaliex din il-Qorti m'ghandhiex:-

1. Tiddikjara lis-socjetajiet intimati jew min minnhom unikament responsabbli ghall-incident li sehh nhar it-18 ta' Dicembri 2006 gewwa Tigne, Sliema fejn tilef hajtu Marwan Mohamed Mossa Abdelaati.

2. Tillikwida d-danni kkagunati lir-rikorrenti okkorrendo permezz ta' periti nominandi.

3. Tikkundanna lis-socjetajiet intimati jew min minnhom ihallsu lir-rikorrenti d-danni hekk likwidati.

Bl-ispejjez, inkluzi dawk tal-ittra interpellatorja tas-26 ta' Marzu 2007, kontra l-intimati li huma minn issa ingunti in subizzjoni.

Rat il-lista tax-xhieda u dokumenti esebiti a fol. 3 sa fol 10 tal-process.

Rat li din il-kawza kienet appuntata ghas-smigh ghas-seduta tat-28 ta' Novembru 2007.

Rat ir-risposta guramentata tas-socjetajiet konvenuti Int-Med Plastering Limited (C 36579) u Mediterranean Building Finishes Limited (C 13077) datata 1 ta' Ottubru 2004 a fol 21 tal-process fejn Kevin Camilleri, Karta tal-Identita` numru 19359(M), in rapprezentanza taz-zewg socjetajiet konvenuti, bil-gurament tieghu jikkonferma: -

1. Illi, *in linea* preliminari, l-esponenti umilment iressqu l-eccezzjoni dwar l-illegimita` tal-attrici, u senjatament ta' Dr Josette Grech bhala mandatarja specjali tal-assenti Amira Hamed Elzayani, *stante* illi *in linea* mal-principju legali illi *delegatus non potest delegare* l-imsemmija Dr Josette Grech ma hijiex debitament awtorizzata sabiex tipprocedi b'din l-istanza ghan-nom u fl-interess tal-imsemmija assenti. L-esponenti jitolbu ghalhekk illi jigu liberati mill-osservanza tal-gudizzju fil-konfront tal-imsemmija attrici Amira Hamed Elzayani.

2. Illi, *in linea* preliminari wkoll, izda minghajr pregudizzju ghall-ewwel eccezzjoni suesposta, is-socjeta` Int Med Plastering Limited ma hijiex il-legittima kontradittrici ghat-talbiet attrici u ghalhekk titlob illi tigi liberata mill-osservanza tal-gudizzju f'din l-istanza, *stante* li l-istess kumpanija qatt ma kellha relazzjoni guridika *mad-decujus* illi kien gie ingaggjat sabiex jahdem unikament mas-socjeta` konvenuta Mediterranean Building Finishes Limited. Effettivament is-socjeta` Int Med Plastering Limited (C 36579) hija l-kuntrattur principali fuq dan il-

kuntratt, izda x-xoghol kollu kien qiegħed jigi ezegwit unikament minn sub-kuntratturi, fosthom is-socjeta` Mediterranean Building Finishes Limited (C 13077) illi kienet hi li qabbdet *lid-decujus* sabiex jahdem fuq il-lant tax-xogħol.

3. Illi, fuq il-meritu, izda mingħajr pregudizzju għall-eccezzjonijiet preliminari fuq sollevati, it-talbiet attrici huma f'kull kaz infondati fil-fatt u fid-dritt u jimmeritaw illi jigu respinti bl-ispejjez kontra l-istess attrici, *stante* illi l-incident *de quo* ma sehhx minhabba ragunijiet imputabbli lil xi wieħed mis-socjetajiet konvenuti. Bizzejjed jingħad f'dan ir-rigward illi d-*decujus* ma kellu ebda raguni għalfejn ikun fil-post minn fejn jirrizulta illi l-istess *decujus* waqa'.

Rat il-lista tax-xhieda tal-konvenuta a fol 21 tal-process.

Rat il-verbal tas-seduta mizmuma fit-28 ta' Novembru 2007 fejn il-Qorti nnominat bhala Perit Legali lil Dr. Gabrielle Buttigieg sabiex tirrelata dwar it-talbiet attrici wara li tiehu konjizzjoni tal-eccezzjonijiet tas-socjetajiet konvenuti kollox a spejjez provizorjament tal-attrici nomine.

Rat il-verbali tas-seduti kollha mizmuma quddiem il-Perit Legali Dr Gabrielle Buttigieg flimkien max-xhieda kollha quddiemha prodotta u d-dokumenti hemm ipprezentati, kif ukoll ir-rapport li gie pprezentat fir-registru fil-11 ta' Jannar 2011 u mahluf fis-seduta tat-18 ta' Mejju 2011, l-istess rapport jinsab esebit a fol 310 tal-process.

Rat in-nota tar-rikorrenti datata 2 ta' Gunju 2011 a fol 414 tal-process li biha pprezentaw id-domandi in eskussjoni lill-Perit Legali Dr. Gabrielle Buttigieg għar-rigward tar-relazzjoni minnha mressqa.

Rat in-nota tas-socjetajiet konvenuti datata 8 ta' Gunju 2011 a fol 410 tal-process illi permezz tagħha u b' referenza għar-relazzjoni pprezentata mill-Perit Legali Dr Gabrielle Buttigieg ipprezentaw d-domandi tagħhom in eskussjoni.

Kopja Informali ta' Sentenza

Rat in-nota tal-Perit Legali Dr Gabrielle Buttigieg datata 20 ta' Lulju 2011 a fol 425 tal-process li permezz taghha pprezentat ir-risposti taghha ghad-domandi tas-socetajiet konvenuti in eskussjoni.

Rat il-verbali tas-seduti mizmuma quddiem din il-Qorti kif hekk presjeduta fejn fis-seduta tad-29 ta' Novembru 2011 meta ssejjhet l-kawza dehret Dr. Sabine Cabourdin ghas-socjeta` konvenuta u Dr. Josette Grech ghall-attur li talbu jaghmlu nota ta' osservazzjonijiet. Il-Qorti laqghet it-talba u pprefegget hamisn (50) gurnata ghan-nota ta' osservazzjonijiet bin-notifika lid-difensuri tal-kontro-parti li jkollhom hamsin (50) gurnata ghan-nota responsiva. Il-kawza giet differita ghas-sentenza in difett ta' ostakolu ghas-26 ta' April 2012.

Rat in-nota ta' sottomissjonijiet tar-rikorrenti noe datata 28 ta' Dicembru 2011 a fol 435 tal-process.

Rat ir-rikors u n-nota tas-sottomissjonijiet tas-socjetajiet konvenuti datata 3 ta' April 2012.

Rat ix-xhieda kollha hemm moghtija.

Rat l-atti kollha pprezentati mill-partijiet u d-digrieti relattivi.

Rat id-dokumenti esebiti.

Rat l-atti kollha l-ohra tal-kawza.

II. KONSIDERAZZJONIJIET.

Illi din il-kawza tirrigwarda incident li gara gewwa Tigne, Sliema fil-hinijiet ta' filghodu tat-18 ta' Dicembru, 2006. Dan l-incident sehh meta sfortunatament certu Marwan Mohamed M. Abdelaati, labourer ta' Nazzjonalita' Libjana, ta' 26 sena, u li kien qed jahdem fuq perjodu ta' 'probation', gie nieqes meta waqa' minn gholi mis-sit fejn f'Tigne Point, Sliema.

Illi dwar l-ewwel eccezzjoni jirrizulta li effettivament Dr. Josette Grech hija debitament rapprezentanta tal-attrici Amira Hamed Elzayani u dan ghaliex f'Dok.B pprezentat fir-risposta ta' Dr Josette Grech nomine li biha opponiet ghar-rikors ghar-revoka tal-mandat, l-istess Amina M. Hamed Elzayani kienet inkarigat lil zewgha bhala mandatarju taghha sabiex jidher f'isimha in konnessjoni mad-drittijiet taghha konsegwenti ghall-mewt ta' binha Marwan Mohamed Mossa, izda wkoll tat il-fakolta lill-istess zewgha specifikament li jista' "*authorise third party in all or some of what mentioned above.*" Fil-fatt saret prokura ohra Dok. "A" fejn l-istess Mohamed Mossa Othman appunta lill-Avukat Dr Josette Grech bhala mandatarja tieghu u ta' martu f'din il-kawza. Fl-ahharnett f'Dok. "C" fl-istess atti hemm prokura moghtija mill-istess omm id-*decujus* favur Dr Josette Grech u ghalhekk din l-ewwel eccezzjoni tas-socjetajiet konvenuti qed tigi michuda.

Illi t-tieni eccezzjoni moghtija hija li s-socjeta' Int Med Plastering Limited (IMPL) ghandha tigi liberata mill-osservanza tal-gudizzju ghaliex qed jigi exceptit li d-*decujus* kien impjegat mas-socjeta' Mediterranean Building Finishes Limited (MBFL) u mhux mas-socjeta' Int Med Plastering Limited (IMPL). Fil-fatt jirrizulta li l-istess *decujus* kien gie ingaggat bi prova sabiex jahdem fuq il-lant tax-xoghol u l-azzjoni attrici giet prezentata kontra z-zewg socjetajiet konvenuti u dan sabiex l-istess jigu dikjarati responsabbli ghall-istess akkadut meta allegatament kien impjegat maz-zewg socjetajiet intimati, izda t-talbiet huma diretti proprju lejn l-istess zewg socjetajiet "*jew minn minnhom*".

Illi din il-Qorti thoss li wara li rat il-provi kollha prodotti, ma jistax jigi ddikjarat li l-*decujus* kien impjegat maz-zewg socjetajiet ghaliex dan ma jaghmel fattwalment ebda sens. L-istess kien impjegat jew ma socjeta' jew ma` ohra. Issa jirrizulta li x-xoghol mertu tal-kawza odjerna kien qed isir mis-socjeta' MBFL bhala sub-kuntrattur tas-socjeta' IMPL li kienet il-kuntrattur principali fuq il-progett, u jidher car li x-xoghol fuq is-sit in kwistjoni kien qed jigi esegwit proprju mill-istess socjeta' MBFL, tant li l-imsemmi

Marwan Mohamed Mossa Abdelaati (Marwan) kien qed jahem taht id-direzzjoni ta' Domenico Tortomasi li kien *foreman* u impjegat mas-socjeta' MBFL (Dok. "KC 1" – fol. 209), fatt li lanqas biss huwa kontestat. Dan jinsab ukoll fil-process verbal tal-Inkjesta Magisterjali u wkoll mill-affidavit tal-istess datat 3 ta' Gunju 2009 (Dok. "DT" – fol. 46). Dan huwa wkoll ikkonfermat mid-dokument mahrug mill-ETC a fol. 165 tal-process. Jirrizulta wkoll li certu Osta Okram li xehed fit-13 ta' Marzu 2009 (fol. 85) kien ukoll impjegat mal-istess socjeta' MBFL u kull persuna li kienet fuq il-lant tax-xoghol taht id-direzzjoni ta' l-imsemmi Domenico Tortomasi kienet impjegata mal-istess socjeta' MBFL kif jidher ukoll minn Dok. "KC 1" – fol. 29.

Illi huwa veru li l-pass tad-*decujus* mahrug mis-socjeta' MIDI p.l.c hareg fuq is-socjeta' IMPL izda dan sehħ biss ghaliex hija kienet il-kuntrattur ewlieni, li izda x-xoghol inghata lis-socjeta' MBFL u dan lanqas biss qatt ma gie kontestat. Jonqos li tigi kkonsidrata x-xhieda ta' Kevin Camilleri li fl-inkjesta magisterjali sostna li d-*decujus* kien impjegat mas-socjeta' IMPL, izda dwar dan inghata spjegazzjoni fl-atti ta' din il-kawza fejn sostna li huwa direttur flimkien ta' martu tas-socjeta' MBFL li kienet hija li kienet qed taghmel ix-xoghol ta' kisi fl-istess kumpless, u dan bhala subkuntrattur tas-socjeta' IMPL li kienet il-kuntrattur principali. Huwa fil-fatt jirrizulta bhala impjegat tas-socjeta' MBFL kif jidher ukoll mid-Dok. "KC 1" u fejn huwa indikat bhala *managing director* u ma hemm ebda dubju li f'tali veste kien qieghed fuq il-lant tax-xoghol fejn sehħ l-incident ghaliex l-esekuzzjoni tax-xoghol kienet qed issir proprju mill-istess socjeta' MBFL. Dan bl-ebda mod ma gie kontrastat mill-attrici nomine, tant li jista' jinghad li ma ingabet l-ebda prova sabiex tikkontradixxi l-allegazzjoni u l-provi prodotti mis-socjetajiet konvenuti li kienet biss is-socjeta' MBFL li kienet qed taghmel xoghol fuq dak il-lant u mhux is-socjeta' IMPL. Jirrizulta wkoll inkontestat li l-istess Kevin Camilleri fil-veste tieghu ta' Managing Director tas-socjeta' MBFL kien jaghti struzzjonijiet lil Domenico Tortomasi, impjegat tal-istess socjeta', u huwa kellu kontroll tal-istess socjeta', mentri fis-socjeta' IMPL huwa direttur izda ma huwiex wahdu, u ddeskriva ruhu bhala *figurehead* biss. Dawn il-fatti ma

gewx ikkontestati, lanqas mid-dikjarazzjoni ta' hu l-mejjet Mussa Mohammed Abdelaati datata 29 ta' Frar 2008 (fol. 208) li ghalkemm qal li huh kien jahdem mal-istess kumpanija li kien jahdem huwa, mkien mill-istess dokument ma indika isem l-istess socjeta'. Hawn irid jinghad li kien oneru tal-atturi li jipprovaw dak li qed jallegaw, u f'dan il-kaz din l-Qorti thoss li tali prova ma ngabitx fil-konfront tas-socjeta' IMPL fil-grad rikjest mill-Ligi. Hawn il-Qorti qed tiddeciedi mhux biss fuq dak li jidher mad-daqqa t'ghajn jew *prima facie*, izda fuq il-mertu proprio ta' din l-eccezzjoni u allura l-grad ta' prova rikjest certament mhux dak li huwa rikjest fil-hrug ta' mandat kawtelatorju tant li fl-atti tar-revoka tal-mandat ta' sekwestru inghad proprio fuq dan il-punt li "*l-ezami li jsir fil-mertu huwa mod iehor izda dan jibqa' riservat ghal dak li hija l-kawza pendenti bejn il-partijiet*" (fol. 204 – provediment fl-ismijiet premissi datat 29 ta' Novembru 2007. B'hekk din l-eccezzjoni qed tigi milquha u s-socjeta' IMPL qed tigi liberata mill-osservanza tal-gudizzju ghaliex ma hijiex il-legittimu kontradittur u ma giex ippruvat li *d-decujus* kellu relazzjoni mal-istess socjeta'.

Illi dwar il-mertu tal-kaz, jirrizulta li mill-provi u mill-inkjesta magisterjali ma kien hemm ebda raguni ghaliex id-*decujus* mexa fuq ic-cint tas-sular minn fejn waqa' u miet, u dan ghaliex huwa kellu biss jorbot xi *scaffolding* li ma kienx fil-post fejn kien qieghed huwa, tant li Lawrence Camilleri li kien qed jopera l-*crane* u li huwa mpjegat tas-socjeta' Vassallo Builders Limited qal u ghamel sinjali lid-*decujus* sabiex jinzel minn hemm ghaliex ma kellux ghalfejn ikun hemm; fil-fatt huwa kien miexi fuq ic-cint tal-genb ta' bejn it-TF 6 u t-TF 7 (indikar f'Dok. "B" u Dok. "C" – fol. 50/51) meta huwa qatt ma kellu jkun hemm u wisq inqas jitla' fuq l-istess hajt, ghaliex l-*iscaffolding* kien accessibbli direttament mill-bieb, li titla ghaliex b'tarag li jidher minn Dok. "B" (fol. 50) u dan huwa konfermat mix-xhieda ta' Domenico Tortomasi fl-affidavit tieghu immarkat bhala Dok. "DT" – fol. 46) li sostna li:-

"Nel giorno del incidente, Marwan doveva imbragare il legno del scaffolding per il crane e trasportarlo in un altro luogo. Marwan doveva rimanere nello stesso posto.

Questo posto non era lo stesso luogo da dove e' caduto." Skond l-istess xhud, fl-affidavit tieghu datat 11 ta' Mejju 2010, "Il Lunedì 18 Dicembre 2006, ho chiesto a Marwan di andare nel penthouse del blocco T6F, nel luogo dove c'era sistemato questo ponteggio (sul terrazzo del lato del blocco T7F), per legare i pezzi del ponteggio ad agganciarli al gru, che doveva trasportare il ponteggio fino alla strada davanti al blocco T8B." "Preciso che il ponteggio era tutto quanto sistemato sul pavimento del terrazzo, e che Marwan non aveva bisogno di andare da nessun'altra parte dello stess penthouse, tranne il terrazzo qui specificato." Spjega wkoll: "Io non posso spiegare come Marwan ha potuto cadere da quel lato del penthouse, perche' a quel punto lui non doveva essere la', ma dall'altro lato opposto del penthouse."

Illi kif inghad, id-*decujus* tant ma kellux ghalfejn ikun fuq is-sular minn fejn waqa' u iktar u iktar miexi fuq l-opra morta tal-istess, illi Lawrence Camilleri, illi jopera il-*crane* fil-kumpless ta' Tigne, fix-xhieda tieghu quddiem il-Perit Richard Aquilina, u ghalhekk fl-atti tal-Inkjesta Magisterjali, qal illi ra lill-persuna li mietet timxi fix-xifer tal-gallarija, u sejhilha u qalilha biex ma timxix hemm : "Dak in-nhar ta' l-incident jien kont rajt lil dak l-Gharbi fis-sular ta' fuq. Jien ga kont rajtu fix-xifer ta' gallarija f'okkazjonijiet ohra dak in-nhar stess u fit-tielet darba li rajtu jien seijahtlu biex ma joqghodx fix-xifer. Wara dan, hu tela' sular aktar il-fuq, rajtu ghaddej minn fuq ix-xifer u wara dan ma rajtux u smajt hafna ghajjat u sirt naf li kien waqa'. Meta rajtu fix-xifer, hu deher miexi biss mhux jaghmel xoghol."

Illi abbazi ta' dan, anke fir-relazzjoni tal-Perit Richard Aquilina, fl-atti tal-Inkjesta Magisterjali, hekk kif irrizultalu mix-xhieda u l-fatti hekk kif dedotti, huwa wkoll ikkonkluda illi l-mejjet mhux suppost illi kien fit-terrazzin minn fejn waqa' meta ddikjara illi: "Dak in-nhar ta' l-incident hu kellu jimbraga l-injam ta' l-gharmar minn go post differenti minn fejn kien waqa'." U li "f'dak il-post ma kienx qieghed isir xoghol."

Illi minn dan kollu jirrizulta ppruvat b'mod mill-iktar konsistenti u lanqas biss kontrastat li Marwan Mohamed

Mossa Abdelaati, ma kellux istruzzjonijiet minghand l-impjegati tieghu, u cioe' is-socjetajiet konvenuti, sabiex ikun fil-post fejn huwa waqa' u miet, u ma kellu fil-fatt ebda raguni ghaliex kellu jkun hemm u l-atturi lanqas biss ma taw spjegazzjoni ghaliex kien hemm u fil-vertia' ma' jistghux ghaliex ma hemm l-ebda raguni ghaliex tenut kont tax-xoghol li kien inkarigat li jaghmel l-istess *decujus* kellu jkun f'post differenti minn fejn kien u fejn waqa`. L-*scaffolding* kien kollu kemm huwa fuq it-terrazzin u allura protett bl-opra morta li kien hemm, u allura ma hemm l-ebda raguni ghaliex id-*decujus* mar fuq parti ohra u iktar u iktar mexa fuq l-opramorta deskritta mix-xhud Lawrence Camilleri, li lanqas huwa mpjegat tas-socjetajiet konvenuti u kien qed jopera l-*crane*. Ma kien hemm ebda raguni ghaliex Marwan agixxa b'dan il-mod u certament dan huwa spjegat fid-dettal hafna fl-affidavit ta' l-imsemmi Domenico Tommasi senjatament a fol. 46 u 47 tal-process u dak ta' Lawrence Camilleri a fol. 53 tal-process fejn jghid li:-

“Nghid li waqt li jien kont qiegħed inħoll l-imsemmi scaffolding jien ħarist l-isfel sabiex nara jek kienx għad fadal xi oggetti x'jitnizzlu. F'dan il-mument jiena ergajt osservajt lil Marwan, li kien tela sular iehor, miexi fuq ic-cinta ta' barra tal-pool u għalhekk din id-darba b'għoli ta' sitt sulari tahtu (mhux issa ħames sulari). Jiena din id-darba ma kellimtux, liema cint jidher immarkat fuq id-dokument ħawn anness u mmarkat bħala DOKUMENT C” (Dok. “C” – fol. 56).

Illi għalhekk hija korretta l-osservazzjoni tal-Perit Legali li d-*decujus* bl-ebda mod ma segwa l-istruzzjonijiet tal-*foreman* tas-socjeta' MBFL, ghaliex kieku segwa l-istess huw ma kienx ikun hemm fuq, u allura teknikament u l-Qorti zzid legalament, is-socjeta' konvenuta ma' tistax tinzamm responsabbli għan-negligenza u l-agir irresponsabbli li ha d-*decujus* li minn jeddu u għall-ebda raguni valida mar f'post f'perikoluz li huwa qatt ma kellu jersaq lejħ jew imur fiħ sabiex isegwi l-istruzzjonijiet tas-socjeta' konvenuta MBFL, iktar u iktar meta jirrizulta li l-istruzzjonijiet tal-istess socjeta' kienu sabiex id-*decujus*

jahdem f'post differenti minn fejn huwa mar u waqa' sabiex sfortunament miet.

Illi dwar il-punt ta' sorveljanza ma hemm l-ebda dubju li kif inghad fis-sentenza “**Kevin Mallia vs Alfred Mizzi & Sons (Marketing) Limited**” (P.A. (TM) - 9 ta' Ottubru 2003), “*min ihaddem ghandu l-obbligu u d-dmir li jipprovdi sorveljanza adegwata sabiex l-ambjent tax-xoghol ma jkunx konducenti ghal kwalunkwe forma ta' incident li jippregudika lill-impjegati tieghu (“Cini vs Wells noe”, deciza minn din il-Qorti fid-29 ta' Mejju, 2001).*”

Illi pero' f'dan il-kaz ma jirrizultax li kien hemm xi nuqqas da parte tas-socjeta' konvenuta ghaliex jidher li l-istess *decujus* ghar-ragunijiet li huwa biss jaf ma marx u baqax fil-post fejn kellu jkun, izda mar f'post iehor, fejn qatt ma kellu jmur u mexa fuq xifer ta' cunt ghar-ragunijiet li ma humiex spjegabbli, b'dan li certament li kien ovvju ghal kulhadd u anke ghall-istess *decujus*, li ma kien hemm ebda raguni ghaliex id-*decujus* mar u agixxa b'mod daqstant perikolanti ghal hajtu. Certament li f'dan il-kaz l-atturi ma jaghtu u lanqas joffru ebda spjegazzjoni ghal dan l-agir perikoluz li d-*decujus* jidher li ha fuq inizjattiva tieghu u certament li dan in-nuqqas totali tieghu li jipperikola hajtu bla bzonn, ma jistax jigi attwribit lis-socjeta' konvenuta li kienet qed timpjegah, fuq kollox ghaliex qatt ma talbitu jaghmel dak li ghamel, u qatt ma kellu ebda struzzjoni li jmur f'tali post minn fejn jidher li waqa'. Mhux ta' b'xejn li fl-inkjesta inghad li “*Dak in-nhar ta' l-incident, l-operatur tal-crane ra lil Marwan jimxi fuq xifer tal-gallerija, hu sejjahlu u qallu biex ma jimxiex hemm. Wara dan, Marwan tela' sular iktar il-fuq u wara dan hu sema' li kien waqa' wiehed.*

dak in-nhar ta' l-incident hu kellhu jimbraga l-injam ta' l-gharmar minn go post differenti minn fejn kien waqa'. “It-terrazzin minn fejn waqa' Marwan, kien ghadu minghajr ilqugh u f'dak il-post ma kienx qed issir xoghol. Ghalhekk aktarx li hu tela' hemm u mar jittawwal ghal isfel u tilef il-bilanc x'kien kien fix-xifer”.

Illi f'dan il-kaz ma jirrizultax li l-incident sehh minhabba nuqqas ta' sorveljanza da parte tas-socjeta' konvenuta

MBFL izda ghaliex id-*decujus* mar ghaliex ried hu ghal xi raguni indipendenti mix-xoghol li kien lilu fdat f'post li ma kellux immur, u dan l-agir unilaterali tad-*decujus* li kkawza l-istess incident fatali u sfortunat.

Illi dwar l-allegata nuqqas ta' komunikazzjoni bejn il-*foreman* u d-*decujus* din assolutament ma tirrizultax ghaliex ma inghatat ebda raguni ghaliex l-istess *decujus* mexa fuq l-istess cint, iktar u iktar meta ma kien hemm ebda raguni ghaliex immur fuq dak il-lant. Ix-xhieda ta' Lawrence Camilleri f'dan ir-rigward kienet cara, u jirrizulta li d-*decujus* kien jaf x'kellu jaghmel, u allura fehem l-istruzzjonijiet li inghata, u ghalhekk inghad u jinsab ippruvat li ma kien hemm ebda raguni ghaliex l-istess *decujus* mexa fuq ic-cint li rah miexi fuqu l-imsemmi xhud, u lanqas hemm spjegazzjoni ghal fejn mar wara l-istess *decujus* skond l-istess xhieda. Dan huwa kkonfermat minn dak li qal il-Perit Richard Aquilina fir-rapport tal-Inkjesta Magisterjali, "*F'Level 27.75 kien hemm gallarija wiesgha li ma kellhiex xi lqugh, hlief dik ta' ftit pulzieri ghall-paviment.*" Qal ukoll illi "*It-terrazzin minn fejn waqa' Marwan, kien ghadu minghajr ilqugh...*", fejn l-istess Perit ikompli billi qal "*...u f'dak il-post ma kienx qieghed isir xoghol.*"

Illi dwar il-mezzi ta' sikurezza li kienu adoperati jirrizulta mill-provi li fejn kien qed isir ix-xoghol u fejn id-*decujus* kellu jkun kien hemm mezzi ta' sikurezza adegwati tant li l-istess perit legali sosniet li "*huwa car illi kien hemm mezzi ta' sikurezza fil-pjani fejn kienu qeghdin isiru x-xogholijiet...*" Dan kien l-obbligu tal-istess socjeta' li tipprovdi sigurezza ghal fejn kien qed isir ix-xoghol minnha u dan jidher li gie sodisfatt. Jinghad li ma hemm ebda spjegazzjoni, u lanqas l-atturi ma ttentaw jaghtu wahda, ghaliex id-*decujus* mar f'post iehor minn dak indikat lilu.

Illi dwar ilbies protettiv jirrizulta li l-istess *decujus* inghata l-bies protettiv inkluz il-*helmet*, u fil-fatt ghal xi raguni l-*helmet* id-*decujus* hallih fuq ic-cint. Il-prova li saret kienet li d-*decujus* inghata l-istess l-bies protettiv, izda minn naha l-ohra jidher li kif sehħ l-incident l-ebda ilbies protettiv ma

Kopja Informali ta' Sentenza

kien ser isalva lid-*decujus*. B'hekk din il-Qorti qed tichad it-talbiet attrici u tilqa' t-tielet eccezzjoni tas-socjetajiet konvenuti u dan ghaliex jirrizulta li l-mewt tad-*decujus* ma kienitx dovuta ghal xi nuqqas tas-socjeta' konvenuta MBFL jew tas-socjeta' IMPL (li ghal din ta' l-ahhar giet milqugha t-tieni eccezzjoni).

III. KONKLUZJONI.

Illi ghalhekk ghal dawn il-motivi, din il-Qorti, **taqta' u tiddeciedi**, billi filwaqt li tichad l-ewwel eccezzjoni tas-socjetajiet konvenuti kontenuta fir-risposta guramentata taghhom, u tilqa' t-tieni eccezzjoni u tillibera lis-socjeta' Int Med Plastering Limited mill-osservanza tal-gudizzju ghaliex ma hijjex il-legittmu kontradittur, u fil-waqt li tilqa' t-tielet eccezzjoni in kwantu konsistenti ma' dak hawn deciz, **tichad it-talbiet attrici ghaliex huma nfondati fil-fatt u fid-dritt ghar-ragunijiet hawn decizi.**

Bl-ispejjez kontra l-attrici nomine.

Moqrija.

< Sentenza Finali >

-----TMIEM-----